

# சுடர் ஒளி

14.04.2020



077 316 5555

செவ்வாய்க்கிழமை



## கொரோனா தொற்று இலங்கையில் கட்டுக்குள்

ஐ.டி.எச். பணிப்பாளர்

கொழும்பு, ஏப். 14  
இலங்கையினுள் கொரோனா வைரஸ் கட்டுப்படுத்தலானது இதுவரையில் மகிழ்ச்சிகரமான மட்டத்தில் உள்ளதாக



## தேர்தல் விடயத்தில் நாம் தலையிடவே மாட்டோம்!

கொழும்பு, ஏப். 14

நாடாளுமன்றத் தேர்தல் தொடர்பில் முடிவெடுக்கும் அதிகாரம் தேர்தல்கள் ஆணைக்குழுவுக்கே இருக்கின்றது. எனவே, இந்த விவகாரத்தில் நாம் தலையிடவே மாட்டோம். கலைக்கப்பட்ட நாடாளுமன்றத்தை மீளக்கூட்டுமாறு எமக்கு எவரும் அழுத்தங்களைப் பிரயோகிக்க முடியாது. இவ்வாறு திட்டவட்டமாகத் தெரிவித்தார் பிரதமர் மஹிந்த ராஜபக்ச.



முடிவெடுக்கும் அதிகாரம் ஆணைக்குழுவுக்கே இருக்கின்றது என்கிறார் பிரதமர் மஹிந்த

## 24 மணித்தியாலத்தில் 1,600 பேர் கைது

கொழும்பு, ஏப். 14

இன்று காலை 6 மணியுடன் நிறைவடைந்த 24 மணித்தியாலத்துக்குள் ஊரடங்குச் சட்டத்தை மீறிய ஆயிரத்து 600 பேர் நாடளாவிய ரீதியில் பொலிஸாரால் கைது செய்யப்பட்டுள்ளனர். கொரோனா அச்சுறுத்தலையடுத்து, கடந்த மார்ச் மாதம் 20 ஆம் திகதி முதல் நாடளாவிய ரீதியில் ஊரடங்குச் சட்டம் அமுல்படுத்தப்பட்டது.



## கொவிட் 19 ஐ விட மொட்டு 20 கொடிய வைரஸ்!

ஐ.தே.க சாடல்

கொழும்பு, ஏப். 14

கொரோனா வைரஸ் முழுமையாக கட்டுக்குள் வந்து, நாட்டில் இயல்புநிலை திரும்புவதற்கு முன்னர் பொதுத்தேர்தல் நடத்தப்படுமானால், அது 'கொரோனா' என்ற எமனுக்கு நாட்டு மக்களை



## கொரோனா கட்டுப்பாட்டுக்குள் வந்த பின்னர்தான் தேர்தலாம்

அரசின் நிலைப்பாடு இதுதான் என்கிறார் அமைச்சர் சந்திரசேன

கொழும்பு, ஏப். 14

கொரோனா வைரஸ் கட்டுக்குள் வந்த பின்னரே பொதுத் தேர்தலை நடத்துவது தொடர்பில் அரசு கவனம் செலுத்தும் என்று அமைச்சர் எஸ்.எம்.சந்திரசேன தெரிவித்தார். நெருக்கடியான சூழ்நிலையில்,



## கொரோனா 219

கொழும்பு, ஏப். 14

நாட்டில் கொரோனாத் தொற்றுக்கு உள்ளானவர்களின் எண்ணிக்கை 219 ஆக அதிகரித்துள்ளது. தொற்றுக்குள்ளானவர்களின் எண்ணிக்கை நேற்றிரவு 217 ஆகக் காணப்பட்ட நிலையில் தொற்றுக்குள்ளான



## கப்பலில் மீட்கப்பட்ட ஜேர்மன் பெண் சாவு

கொழும்பு, ஏப். 14

நடுக் கடலில் கப்பல் ஒன்றில் சிக்கியிருந்த இலங்கையர் ஒருவரை மீட்கும்போது, அந்தக் கப்பலிலிருந்து சுகயீன மடைந்த நிலையில் மீட்கப்பட்ட வெளிநாட்டு பெண் உயிரிழந்துள்ளார்.



## 2 பிள்ளைகளைக் கிணற்றில் வீசி கொலை செய்த தந்தை!

மட்டக்களப்பில் கொடூரம்

மட்டக்களப்பு, ஏப். 14

மட்டக்களப்பு, கோறளைப்பற்று, மாவடிச்சேனையில் தந்தை ஒருவர் இரு பிள்ளைகளைக் கிணற்றில் வீசிக் கொலை செய்துள்ளார். இந்தச் சம்பவம் இன்று அதிகாலை



## கொரோனா தாக்கம் கிளிநொச்சி பெண்கனடாவில் சாவு

கிளிநொச்சி, ஏப். 14

கிளிநொச்சியைச் சேர்ந்த பெண்ணொருவர் கொரோனாத் தொற்றுக் காரணமாக கனடாவில் நேற்றுமுன்தினம் உயிரிழந்த



## யாழ். சிறைச்சாலையில் கஞ்சா சந்தேகநபர்கள் தனிமைப்படுத்தலில்!

யாழ்ப்பாணம், ஏப். 14

வடமராட்சி கிழக்கு மணற்காட்டு கடற்பகுதியில் கஞ்சா வைத்திருந்த குற்றச்சாட்டில் கைது செய்யப்பட்ட 3 சந்தேக நபர்களும் யாழ்ப்பாணம் சிறைச் சாலையில் தனிமைப்ப



## இலங்கையில் உயிரிழப்புகளை தடுத்த 'கொரோனா' வைரஸ்!

கொழும்பு, ஏப். 14

கொரோனா வைரஸ் உலகம் முழுவதும் ஊழித்தாண்டவமாடிவரும் நிலையில் அதன் கோரப்பிடிக்குள் சிக்கி உயிரிழந்தோர் எண்ணிக்கை ஒரு லட்சத்து 20 ஆயிரத்தை தாண்டி விட்டது. இலங்கையிலும் இதுவரை எழுவர்

உயிரிழந்துள்ளனர். எனினும், ஏனைய காலப்பகுதியுடன் ஒப்பிடுகையில் இலங்கையில் நாளொன்றுக்கு இடம்பெறும் உயிரிழப்பு விகிதம் கொரோனாவால் 99 சதவீதம் குறைந்துவிட்டது என்று சுட்டிக்காட்டப்பட்டுள்ளது. நாளொன்றுக்கு சராசரியாக 23 வாகன விபத்து



சுட்டெரிக்கும் உண்மைகளை சுமந்து வரும் மாலை இதழ்

# தேர்தல் விடயத்தில்

அவர் மேலும் தெரிவித்ததாவது: இம்மாதம் 25ஆம் திகதி நடைபெற இருந்த நாடாளுமன்றத் தேர்தல் கொரோனா வைரஸின் தாக்கத்தையடுத்து தேர்தல்கள் ஆணைக்குழு வால் ஒத்திவைக்கப்பட்டுள்ளது. இந்தநிலையில், தேர்தலுக்கான புதிய திகதியைத் தீர்மானிக்கும் பொறுப்பு தேர்தல்கள் ஆணைக் குழுவிடமே உள்ளது. இதனை ஜனாதிபதியின் செயலர் எழுத்து மூலம் தேர்தல்கள் ஆணைக்குழுவின் தலைவர் மஹிந்த தேசப்பிரியவுக்கு அறிவித்துள்ளார். அவர் தலைமையிலான ஆணைக்குழுதான் தேர்தலுக்கான புதிய திகதியை விரைந்து தீர்மானிக்க வேண்டும். இந்த விடயத்தில் நாம் தலையிடவே முடியாது. கலைக்கப்பட்ட நாடாளுமன்றத்தை மீளக்கூட்டுமாறு தமிழ்த் தேசியக் கூட்டமைப்பும் சிறிலங்கா முஸ்லிம் காங்கிரஸும் ஐக்கிய தேசியக் கட்சியும், ஐக்கிய மக்கள் சக்தியும் எமக்கு அழுத்தங்களைப் பிரயோகிக்க முடியாது. கொரோனாவின் தாக்கத்தை வைத்துக்கொண்டு எதிர்க்கட்சிகள் குளிர்காய முனைகின்றனர். இதற்கு ஒருபோதும் இடமளிக்க முடியாது என்றார். (ஒ,5,22)

# கொவிட் 19 ஐ விட மொட்டு 20

பலிகொடுக்கும் 'பலி பூசை'க்கு ஒப்பான செயலாகி விடும் என்று ஐக்கிய தேசியக்கட்சியின் முன்னாள் நாடாளுமன்ற உறுப்பினர் பாலித ரங்கே பண்டார தெரிவித்தார். 'முழு உலகுக்குமே அச்சுறுத்தலாக மாறியுள்ள 'கொவிட் 19' வைரஸிலிருந்து நாட்டு மக்களை பாதுகாப்பதற்கு நடவடிக்கைகள் எடுக்கப்பட்டுவரும் நிலையில், மறுபுறத்தில் 'மொட்டு 20' என்ற வைரஸ் நாட்டு மக்களுக்கு தற்போது அச்சுறுத்தலாக மாறிவருகின்றது. குறுகிய அரசியல் நோக்கங்களை நிறைவேற்றிக் கொள்வதற்கு அவசர, அவசரமாக தேர்தலை நடத்துவதற்கு நடவடிக்கை எடுக்கப்பட்டுவருவதாக அறியமுடிகின்றது. நாட்டு மக்களுக்கு பாதுகாப்பற்ற சூழ்நிலையில் இவ்வாறு தேர்தல் நடத்தப் படுமானால் அது ஜனாதிபதிக்கும், அரசுக்கும் பாதகமான விளைவுகளையே ஏற்படுத்தும். நாட்டு மக்களுக்கு ஏதேனும் விபரீதம் ஏற்பட்டால் அதற்கு ஜனாதிபதி தலைமையிலான அரசே பொறுப்புக் கூறவேண்டும். ஆகவே தேர்தலை நடத்துவதற்கு இது ஏற்படைய காலப்பகுதி அல்ல, என்றும் ரங்கே பண்டார கூறினார். (ஒ,5,44)

# கஞ்சா சந்தேகநபர்கள்...

டுத்தப்பட்டுள்ளனர். வடக்கு மாகாண சுகாதார சேவைகள் பணிப்பாளர் மருத்துவக் கலாநிதி ஆ. கேதீஸ்வரனின் பணிப்புக்கு அமைவாகவே அவர்கள் தனிமைப்படுத்தப்பட்டுள்ளனர். இந்திய கடல் எல்லைக்குள் நுழைந்து இந்தியக் கடத்தல்காரர்களிடமிருந்தே இவர்கள் கஞ்சா வைப் பெற்றுக் கொண்டனர் என்று விசாரணைகளில் தெரியவந்துள்ளதாகப் பொலிஸார் கூறுகின்றனர். இவர்கள் பருத்தித்துறை நீதிவான் முன்னிலையில் முற்படுத்தப்பட்ட பின்னர் யாழ்ப்பாணம் சிறைச்சாலையில் விளக்கமறியலில் அடைக்கப் பட்டுள்ளனர். அவர்கள் தனிமைப்படுத்தப்பட்டுள்ள நிலையில் விரைவில் கொரோனாத் தொற்றுச் சோதனை அவர்களுக்கு முன்னெடுக்கப்படலாம் என்று தெரிவிக்கப்பட்டுள்ளது. (ஒ,5,20)

கொரோனா தொற்று... கொழும்பு ஐ.டி.எச். மருத்துவமனையின் மருத்துவர் ஆனந்த விஜேவிசுரம தெரிவித்துள்ளார். வழமையான வாழ்க்கை முறைக்கு எப்போது வருவதென்பதனை பொது மக்களின் செயற்பாட்டுக்கமையவே தீர்மானிக்கப்படும் என அவர் குறிப்பிட்டுள்ளார். இந்தத் தொற்றை முழுமையாக இல்லாமல் செய்வதற்கு பொது மக்கள் தொடர்ந்து சுகாதார ஆலோசனைகளைப் பின்பற்ற வேண்டும் என அவர் கூறியுள்ளார். (ஒ,5)

கிளிநொச்சி பெண்.... துள்ளார் என்று அறிவிக்கப்பட்டுள்ளது. நெடுந்தீவைப் பிறப்பிடமாகவும் வட்டக்கச்சி இராமநாதபுரத்தில் வசித்து, பின்னர் கனடா ரொறன்ரோவில் குடியேறிய புஸ்பராணி நாகராஜா (வயது 56) என்பவரே இவ்வாறு உயிரிழந்துள்ளார். பிரம்டன் வைத்தியசாலையில், இவரது கணவரான நாகராஜா சேர்க்கப்பட்டு சிகிச்சை பெற்று வருகிறார். கடந்தவாரம் புஸ்பராணி வைத்தியசாலையில் அனுமதிக்கப்பட்ட நிலையில் நேற்றுமுன்தினம் உயிரிழந்துள்ளார். இவர்களது 3 பெண் பிள்ளைகளும் வீட்டில் சுய தனிமைப்பட்டுள்ளனர் என்று தெரிவிக்கப்பட்டது. (ப)

# கொரோனா கட்டுப்பாட்டுக்குள்

மக்களின் பாதுகாப்பைக் கருத்திற்கொள்ளாது அரசு தேர்தலை நடத்துவதற்கு முயற்சிக்கின்றது என்று எதிரணி உறுப்பினர்களால் முன்வைக்கப்படும் குற்றச்சாட்டுக்கு பதிலளிக்கையிலேயே மேற்கண்டவாறு கூறினார். அவர் மேலும் தெரிவித்ததாவது: ஜனாதிபதியின் செயலரால் தேர்தல் ஆணைக்குழுவின் தலைவருக்கு அனுப்பட்ட கடிதத்தை வைத்துக்கொண்டு எதிரணிகள் அரசியல் செய்வதற்கு முற்படுகின்றன. கொரோனா வைரஸ் பரவுவதைக் கட்டுப்படுத்தி நாட்டு மக்களை பாதுகாப்பதற்காகவும், இயல்பு நிலைக்கு அவர்களை அழைத்துச் செல்வதற்காகவும் அரசு பல வேலைத்திட்டங்களை முன்னெடுத்து வருகின்றது. ஜனாதிபதி, பிரதமர், முப்படையினர், பொலிஸார், சுகாதாரத் துறையினர் என பலர் அர்ப்பணிப்புடன் செயற்பட்டு வருகின்றனர். இதற்கு எதிரணியினர் மதிப்பளிப்பதில்லை. மாறாக நெருக்கடியான சூழ்நிலையிலும் அரசியலைச் செய்வதற்கே முயற்சிக்கின்றனர். கொரோனா வைரலைக் கட்டுப்படுத்துவதற்கான அனைத்து நடவடிக்கைகளையும் அரசு முன்னெடுக்கும். எனினும், தேர்தலை எதிர்கொள்ள முடியாமல் வங்குரோத்து நிலைக்கு வந்துவிட்டதாலேயே எதிர்க்கட்சிகள் அஞ்சுகின்றன என்றார். (ஒ,5,44)

# இலங்கையில் உயிரிழப்புகளை தடுத்த

கள் இலங்கையில் இடம்பெறுகின்றன என்றும், அவற்றால் குறைந்தபட்சம் ஏழு பேர் உயிரிழக்கின்றனர் என்றும், பலர் காயமடைகின்றனர் என்றும் புள்ளி விவரங்கள் தெரிவிக்கின்றன. ஆனால், கொரோனா வைரஸ் பரவுவதைக் கட்டுப்படுத்தி, மக்களை பாதுகாக்கும் நோக்கில் கடந்த 20 ஆம் திகதி முதல் இலங்கையில் ஊரடங்கு சட்டம் நடைமுறைப்படுத்தப்பட்டுள்ளது. அத்தியாவசிய சேவைகளைத் தவிர ஏனைய விடயங்களுக்கு போக்குவரத்தை பயன்படுத்துவதற்கு தடைவிதிக்கப்பட்டுள்ளது. வாகன விபத்துகளில் உயிரிழப்பவர்கள், காயமடைபவர்களின் எண்ணிக்கை முழுமையாக குறைந்துவிட்டது என்றும், ஓரிரு சம்பவங்கள் மட்டுமே இதுவரை பதிவாகியுள்ளன என்றும் சுகாதார அதிகாரிகள் தெரிவித்தனர். புத்தாண்டு காலப்பகுதியில் அதிக விபத்துகளும், உயிரிழப்புகளும் பதிவாகும். ஆனால் இம்முறை அந்நிலைமை இல்லாது போனமை மகிழ்ச்சிக்குரியது என்று தெரிவிக்கப்படுகின்றது. (ஒ,5,44)

# 24 மணித்தியாலத்தில்....

அன்றிலிருந்து இன்றுவரை நாடளாவிய ரீதியில் ஊரடங்குச் சட்டத்தை மீறிய குற்றச்சாட்டில் இதுவரை 26 ஆயிரத்து 600 பேர் கைது செய்யப்பட்டுள்ளனர் என்று பொலிஸ் ஊடகப்பிரிவு தெரிவித்துள்ளது. (க)

# 2 பிள்ளைகளைக் கிணற்றில்...

நடந்துள்ளது. அஸிமூல் ஹக் (வயது10), அஸிமூல் தாஹியா (வயது7) ஆகிய சிறார்களே உயிரிழந்துள்ளனர். தந்தை கைது செய்யப்பட்டுள்ளார் என்று வாழைச்சேனை பொலிஸ் நிலையப் பொறுப்பதிகாரி தனஞ்ஜய பெரமுன தெரிவித்தார்.

பிள்ளைகளின் தாய் ஐந்து ஆண்டுகளுக்கு முன்னரே உயிரிழந்துள்ளார். பிள்ளைகள் கொழும்பிலுள்ள காப்பகம் ஒன்றில் சேர்க்கப்பட்டு, அவர்கள் அங்கு கற்று வந்த நிலையில், ஓரிரு மாதங்களுக்கு முன்னர் வேறு பாடசாலையில் சேர்ப்பதற்காக அவர்களைத் தந்தை அழைத்து வந்திருந்தார் என்று விசாரணைகளில் தெரியவந்துள்ளதாகப் பொலிஸார் தெரிவித்தனர்.

இன்று செவ்வாய்க்கிழமை அதிகாலை இரண்டு மணியளவில் பிள்ளைகளின் அழுகுரல் கேட்டு அயலர்கள் சென்றுள்ளனர். குழந்தைகளை கிணற்றில் இருந்து மீட்டபோதும் அவர்கள் உயிரிழந்தனர் என்று தெரிவிக்கப்பட்டது. சிறார்களின் உடல்கள் வாழைச்சேனை மருத்துவமனையில் சேர்க்கப்பட்டு, உடற்கூற்றுப் பரிசோதனைக்காக மட்டக்களப்புப் போதனா மருத்துவமனைக்குக் கொண்டு செல்லப்பட்டது என்று பொலிஸார் தெரிவித்தனர்.

இந்தச் சம்பவம் தொடர்பில் பிள்ளைகளின் தந்தையான 40 வயதுடையவர் கைது செய்யப்பட்டுள்ளார். இந்தக் கொலைக்கான காரணம் தெரியவரவில்லை. இந்தச் சம்பவம் தொடர்பான மேலதிக விசாரணைகள் நடைபெறுகின்றன என்று பொலிஸார் தெரிவித்தனர்.(எ-150)

# கப்பலில்....

எம்.சி.எம் கப்பலில் பணியாற்றிய இலங்கை இளைஞர் ஒருவர் கப்பலில் ஏற்பட்ட கோளாறு காரணமாக அண்மையில் நடுக்கடலில் சிக்கியிருந்தார். அவரைக் காப்பாற்றுவதற்காக படையினர் கப்பலுக்கு அருகில் சென்றிருந்தனர். இதன் போது வெளிநாட்டுப் பெண் ஒருவர் உடல் நிலை பாதிக்கப்பட்ட நிலையில் கப்பலில் இருந்தார். இலங்கையர், மற்றும் வெளிநாட்டுப் பெண் என இருவரும் மீட்கப்பட்டனர். சுகவீனமாக இருந்த பெண் கொழும்பு தேசிய வைத்தியசாலையில் சேர்க்கப்பட்டிருந்தார். எனினும் அவர் சிகிச்சைபலனின்றி உயிரிழந்துள்ளார் என்று வைத்தியசாலை தகவல்கள் தெரிவிக்கின்றன. உயிரிழந்தவர் ஜோர்மன் நாட்டைச் சேர்ந்த 75 வயதானவர் என்று தெரிவிக்கப்படுகிறது. (ப)

# கொரோனா 219

மேலும் இருவர் இன்று அடையாளம் காணப்பட்டுள்ளனர். கொரோனா வைரஸ் தொற்றால் மாவட்ட ரீதியாக ஆகக் கூடுதலாக கொழும்பில் 45 பேரும், களுத்துறையில் 44 பேரும், புத்தளத்தில் 34 பேரும், கம்பஹாவில் 25 பேரும் அடையாளம் காணப்பட்டுள்ளனர். இதேவேளை, கொரோனா வைரஸ் தொற்றுக்குள்ளான மேலும் 3 பேர் குணமடைந்து வீடு திரும்பியுள்ளனர். அதையடுத்துக் குணமடைந்தவர்களின் எண்ணிக்கை 56 இலிருந்து 59 ஆக அதிகரித்துள்ளது. 07 பேர் உயிரிழந்துள்ள நிலையில் 152 தொற்றாளர்கள் மருத்துவமனைகளில் சிகிச்சை பெற்று வருகின்றனர். அதேவேளை, 142 பேர் வைத்தியசாலைகளில் கொரோனா வைரஸ் சந்தேகத்தில் கண்காணிப்பில் வைக்கப்பட்டுள்ளனர் என்று சுகாதார அமைச்சு மேலும் தெரிவித்துள்ளது. (எ-22)

## இனவாதத்தைக் கக்கும் சிங்கள ஊடகங்கள்

முன்னாள் அமைச்சர் ஹலீம் காட்டம்

கொழும்பு, ஏப். 14

முஸ்லிம் மக்கள் பற்றி ஏனைய மக்கள் மத்தியில் வெறுப்புணர்ச்சியைத் தூண்டும் வகையில் சிங்கள ஊடகங்கள் சில பரப்புரை செய்கின்றன. அவை புதிய விடயமல்ல. எனினும் தற்போதைய நிலையில் ஆட்கொல்லி கொரோனாவை சில ஊடகங்கள் இனவாதமாக மாற்றிச் செயற்படுகின்றன. அதற்காக அக்குறணை மக்கள் மனம் தளர்ந்து துவண்டு விடக் கூடாது. தற்போது சிங்கள ஊடகக் கொரோனாவுக்கு முகம் கொடுக்க வேண்டிய பரிதாப நிலை ஏற்பட்டுள்ளது.

இவ்வாறு காட்டமாகத் தெரிவித்துள்ளார், முன்னாள் முஸ்லிம் சமய கலாசார மற்றும் தபால் துறை அமைச்சர் எம். எச். ஏ. ஹலீம்.

அவர் மேலும் தெரிவித்ததாவது:

அக்குறணை மக்கள் அதிகாரிகளை மதிக்காமல் செயற்படுகின்றனர், கொரோனா நோயாளிகள் ஒளிந்து கொண்டுள்ளனர் என்றும் இன்னும் எத்தனையோ பொய்யான செய்திகளை, பரப்புரைகளை முன்வைக்கின்றனர். அவையாவும் முற்றாக நிராகரிக்கப்பட வேண்டிய விடயம். இவ்வாறான சிங்கள ஊடகங்களின் இன வெறுப்புணர்வூட்டும் பரப்புரைக்கு அக்குறணை மக்கள் அஞ்சிவிடத் தேவையில்லை - என்றார். (த)



## பின்தங்கிய கிராமங்களில் நடமாடும் மருத்துவ முகாம்

மன்னார், ஏப். 14

மன்னார் மடு பிரதேச செயலர் பிரிவுக்குட்பட்ட பின்தங்கிய கிராமங்களில் உள்ள மக்களின் நலன் கருதி இலவச நடமாடும் மருத்துவ முகாம் நேற்று திங்கட்கிழமை நடைபெற்றது. வடக்கு மாகாண முன்னாள் சுகாதார அமைச்சர் மருத்துவர் ஜி. குணசீலன் தலைமையில் இந்த இலவச நடமாடும் மருத்துவ முகாம் நடைபெற்றது. மடு பிரதேச செயலர் பிரிவுக்குட்பட்ட பாலம் பிட்டி, முள்ளிக்குளம், கீரி சுட்டான் ஆகிய மூன்று கிராமங்களில் முதற்கட்டமாக நடமாடும் மருத்துவ முகாம் நடைபெற்றது. இதன் போது குறித்த கிராமங்களைச் சேர்ந்த மக்கள் கலந்து கொண்டு மருத்துவப் பரிசோதனைகளை மேற்கொண்டதோடு இலவசமாக மருந்துகளையும் பெற்றுக் கொண்டனர். (ஐ-56)

# கொரோனா உதவி மூலம் ஆதாயம் தேடுகிறது அரசு

காணாமல் ஆக்கப்பட்டோரின் உறவுகள் குற்றச்சாட்டு

யாழ்ப்பாணம், ஏப். 14

வலிந்து காணாமல் ஆக்கப்பட்டோரின் உறவினர்களால் ஏற்கனவே நிராகரிக்கப்பட்ட காணாமற்போன ஆட்கள் பற்றிய அலுவலகத்தினூடாகக் கொரோனா பாதிப்புக் கான உதவிகளை வழங்கி இந்த அவல நிலையிலும் அரசியல் இலாபம் தேட அரசு தரப்பு முயற்சிக் கின்றது என்று வடக்கு கிழக்கு வலிந்து காணாமல் ஆக்கப்பட்டோர் உறவினர்கள் அமைப்பின் யாழ்ப்பாண மாவட்ட இணைப்பாளர் திருமதி மதி அமுதன் சுகந்தினி தெரிவித்துள்ளார்.

இது தொடர்பில் அவர் வெளியிட்டுள்ள அறிக்கையில் மேலும் உள்ளதாவது:

எமக்குப் பாதிப்பை ஏற்படுத்திய சிறிலங்கா இராணுவத் தரப்புடன் இணைந்தே தயாரிக்கப்பட்ட காணாமற்போன ஆட்கள் பற்றிய அலுவலகம் தொடர்பான சட்ட விடயத்தில், பாதிக்கப்பட்டோருக்கு நீதியைப்

பெற்றுக்கொடுக்கக் கூடிய அதிகாரம் எவையும் அதற்கு வழங்கப்படவில்லை. வெறுமனே தகவலைத் திரட்டி வலிந்து காணாமல் ஆக்கப்பட்டோரின் உறவுகளுக்குத் தீர்வு வழங்குவது போன்று ஏமாற்றுவதற்காகவே இந்த காணாமற்போன ஆள்கள் பற்றிய அலுவலகம் உருவாக்கப்பட்டிருந்தது.

இதன் அடிப்படையிலேயே பாதிக்கப்பட்டோருக்கு மாதாந்தக் கொடுப்பனவு வழங்குதல் என்னும் கபடத்திட்டத்தால் வலிந்து காணாமல் ஆக்கப்பட்டோரின் உறவுகளின் பிரச்சினையை மூடிமறைக்க சிறிலங்கா அரசு முயற்சித்தவேளை அதனை நிராகரித்திருந்தோம். இந்த நிலையில் தற்போது ஏற்பட்டுள்ள கொவிட்-19 நோய் தொற்று தொடர்பான இடர்கால நிலையில் அவர்களின் வறுமை நிலையைப் பயன்படுத்தி வலிந்து காணாமல் ஆக்கப்பட்

டோரின் உறவினர்களால் நிராகரிக்கப்பட்டிருந்த காணாமற்போன ஆள்கள் பற்றிய அலுவலகத்தினூடாக நிவாரணம் வழங்கி இந்த அவல நிலையிலும் அரசியல் இலாபம் தேட அரசு தரப்பு முயற்சிக்கின்ற மையை வன்மையாகக் கண்டிக்கின்றோம்.

காணாமல் ஆக்கப்பட்டோர் அலுவலகத்துக்கும் நிவாரணத்துக்கும் இடையில் எவ்வித தொடர்பையும் ஏற்படுத்த முடியாது. இன்று இந்த மக்கள் பாதிக்கப்படுவதற்கான பிரதான காரணம் சிறிலங்கா அரசால் சிதைக்கப்பட்ட அவர்களது வாழ்க்கை நிலைமையாகும். பாதிக்கப்பட்ட மக்களின் இன்றைய பொருளாதார ரீதியான பலவீனத்தைப் பயன்படுத்தி காணாமற்போன ஆள்கள் பற்றிய அலுவலகத்துக்கு அங்கீகாரத்தைத் தேடும் கபட முயற்சியில் சிறிலங்கா அரசு ஈடுபட்டுள்ளது - என்றுள்ளது. (ப-20)



## முகக் கவசங்கள் கையளிப்பு

வவுனியா, ஏப். 14

கனடா இந்து குருமார் ஒன்றியத்தின் அனுசரணையுடன் முல்லைத்தீவு மாவட்ட அந்தணர் ஒன்றிய அமையம் ஊடாக வவுனியா மாவட்ட அந்தணர் ஒன்றியம் முல்லைத்தீவு மாவட்ட பிராந்திய சுகாதார சேவைகள் பணிமனைக்கு ஒரு தொகுதி முகக் கவசங்களை வழங்கியுள்ளது.

முல்லைத்தீவு மாவட்ட பிராந்திய சுகாதார சேவைகள் பணிமனையில் வைத்து பிராந்திய சுகாதார சேவைகள் பணிப்பாளர் மருத்துவர் எஸ். சுகந்தனிடம் நேற்று கையளிக்கப் பட்டது. (ஐ-19)



# 81 மலேசியர்களும் நாடு திரும்புவர்

கொழும்பு, ஏப். 14

இலங்கையில் சிக்கித் தவிக்கும் 81 மலேசியர்கள் நாடு திரும்புவர் என மலேஷிய ஊடகம் ஒன்று தெரிவித்துள்ளது.

மலேஷிய வெளிவிவகார அமைச்சர் டத்துக் செரி ஹிஷாமுதீன் துன் ஹுசைன், இலங்கை வெளியுறவுத்துறை அமைச்சர் தினேஷ் குணவர்தன ஆகியோருக்கு இடையில் இடம்பெற்ற தொலைபேசி உரையாடலின் போதே இந்த இணைக்கம்

எட்டப்பட்டதாக மலேஷிய வெளிவிவகார அமைச்சகம் தெரிவித்துள்ளது.

இரு அமைச்சர்களும் மலேசியாவுக்கும், இலங்கைக்கும் இடையிலான இருதரப்பு உறவுகள் மற்றும் நெருக்கமான ஒத்துழைப்புப் பற்றியும் கொரோனா வைரஸ் பரவல் குறித்த கருத்துகளையும் பரிமாறிக் கொண்டனர் எனத் தெரிவிக்கப்பட்டுள்ளது. அந்தவகையில் அவர்களை அழைத்துச் செல்லவரும் மலே

சிய எயாலைன்ஸ் விமானம் கொழும்பில் தரையிறங்குவதற்கும் சிறப்பு அனுமதி வழங்கப்பட்டுள்ளது.

இந்த நிலையில் இது குறித்து கருத்து தெரிவித்த மலேஷிய அமைச்சர் ஹிஷாமுதீன், “உதவிகளை வழங்குவதில் இலங்கை அரசாங்கத்தின் உடனடி நடவடிக்கை மற்றும் இரு நாடுகளுக்கும் இடையிலான நெருக்கமான உறவுகளுக்கு ஒரு சான்றாகும்” எனக் குறிப்பிட்டுள்ளார். (ப)



# HNB

## ஹற்றன் நஷனல் வங்கியின் நாளைய நடமாடும் சேவை

யாழ்ப்பாணம், ஏப்.14

ஹற்றன் நஷனல் வங்கி, ஊரடங்குச் சட்டத்தால் முடக்கப்பட்டுள்ள யாழ்ப்பாண மாவட்ட மக்களின் நன்மை கருதி, நடமாடும் சேவைகளை நடத்தி வருகின்றது.

இந்த நடமாடும் சேவையில் நாளை புதன்கிழமை சங்கானை, மானிப்பாய் நகரப் பகுதிகளைச் சூழவுள்ள இடங்களில் இடம்பெறவுள்ளது. நடமாடும் சேவை நடைபெறும் இடங்களும், நேரமும் வருமாறு:

சங்குவேலி பிள்ளையார் கோவிலடியில் காலை 8 மணி தொடக்கம் 9 மணி வரை, இளவாலை புனித ஹென்றி யரசர் கல்லூரி அருகாமையில் காலை 9.15 மணி தொடக்கம் 10.15 மணி வரை, மாதகல் புனித ஜோசப் பாடசாலை அருகாமையில் முற்பகல் 10.30 மணி தொடக்கம் 11.30 மணி வரை, சுழிபுரம் வழக்கம் பரை அம்மன் கோவிலடியில் முற்பகல் 11.45 மணி தொடக்கம் 12.45 வரை, மூளாய் பிள்ளையார் கோவில் சந்தி பிற்பகல் 1 மணி தொடக்கம் 2 மணி வரை, அராலி தெற்கு ஆர்.டி.எஸ் அலுவலகம் அருகாமையில் பிற்பகல் 2.15 மணி தொடக்கம் 3.15 மணி வரை, நவாலி புனித பீற்றர் தேவாலயம் அருகாமையில் பிற்பகல் 3.30 மணி தொடக்கம் 4.30 மணி வரை, ஆணைக்கோட்டைச் சந்தியில் மாலை 4.45 மணி தொடக்கம் மாலை 5.45 வரை.

(அ)

## இன்று நாட்டில் பரவலாக இடியுடன் கூடிய மழை

வளிமண்டலவியல் திணைக்களம்

கொழும்பு, ஏப்.14

நாட்டின் பெரும்பாலான பிரதேசங்களில் இன்று மாலை அல்லது இரவு இடியுடன் கூடிய மழை பெய்யக் கூடிய சாத்தியம் உள்ளதாக வளிமண்டலவியல் திணைக்களம் எதிர்வுகூறியுள்ளது. சில இடங்களில் 100 மில்லி மீற்றர் அளவான ஓரளவு பலத்த மழைவீழ்ச்சி எதிர்பார்க்கப்படுகிறது.

இடியுடன் கூடிய மழை பெய்யும் வேளைகளில் அப் பிரதேசங்களில் தற்காலிகமாக பலத்த காற்றும் வீசக்கூடும். மின்னல் தாக்கங்களால் ஏற்படக்கூடிய பாதிப்புகளைக் குறைத்துக்கொள்ள தேவையான முன்னெச்சரிக்கை நடவடிக்கைகளை எடுத்துக்கொள்ளுமாறு அறிவுறுத்தப்படுகின்றது.

சப்ரகமுவ மற்றும் மத்திய மாகாணங்களில் சில இடங்களில் காலை வேளையில் பனி மூட்டமான நிலை எதிர்பார்க்கப்படுகின்றது.

நாளை மட்டுவில், ஆனையிறவு மற்றும் வண்ணான்குளம் ஆகிய பிரதேசங்களுக்கு மேலாக நண்பகல் 12.11 அளவில் சூரியன் உச்சம் கொடுக்கவுள்ளது.

மன்னாரிலிருந்து கொழும்பு ஊடாக காலி வரையான கடற்பரப்புகளில் காற்றானது மாறுபட்ட திசைகளிலிருந்து வீசக்கூடுவதுடன் நாட்டைச் சூழவுள்ள ஏனைய கடற்பரப்புகளில் கிழக்கு முதல் வடகிழக்கு வரையான திசைகளிலிருந்து வீசக்கூடும்.

காற்றின் வேகமானது மணித்தியாலத்துக்கு 1525 கிலோ மீற்றர் வரை காணப்படும் என்றும் தெரிவிக்கப்பட்டுள்ளது. (ஐ)



## பாதிப்பு 1,950,000 இறப்பு 120,500!

வுகான், ஏப். 14

கொரோனாவால் உலக அளவில் உயிரிழந்தவர்களின் எண்ணிக்கை ஒரு லட்சத்து 20 ஆயிரத்து 500-ஆக அதிகரித்தது.

சீனாவின் வுகான் மாநகரில் கொரோனாவைரஸ் கடந்த டிசெம்பர் மாதம் இறுதிப் பகுதியில் அவதானிக்கப்பட்டது. இன்று சுமார் 210 நாடுகளில் சுமார் 19 லட்சத்து 50 ஆயிரம் பேருக்குப் பரவி பெரும் தலைவலியாக உருவெடுத்துள்ளது கொரோனா. நேற்றுமட்டும் 5,423 பேர் உயிரிழந்துள்ளனர். இந்த நிலையில் உலக அளவில் ஒட்டுமொத்தமாக உயிரிழந்தவர்களின் எண்ணிக்கை ஒரு லட்சத்து 20 ஆயிரத்து 500-ஆக அதிகரித்தது. பாதிக்கப்பட்டவர்களின் எண்ணிக்கை 19 லட்சத்து 50 ஆயிரமாக அதிகரித்தது. (ம)

## மே 3ஆம் திகதி வரை இந்தியாவில் ஊரடங்கு

புதுடெல்லி, ஏப். 14

கொரோனா வைரஸ் பரவலைக் கட்டுப்படுத்துவதற்காக இந்தியாவில் நடைமுறைப்படுத்தப்பட்டிருந்த ஊரடங்கு உத்தரவு மே மாதம் 3ஆம் திகதி வரை நீடிக்கப்பட்டது.

இந்தியாவில் சுமார் 11 ஆயிரம் பேர் கொரோனாவால் பாதிக்கப்பட்டுள்ளனர். 360 பேர் உயிரிழந்துள்ளனர். கொரோனாப் பரவலைத் தடுப்பதற்காக இந்தியப் பிரதமர் மோடி 21 நாட்கள் ஊரடங்கு உத்தரவை பிறப்பித்திருந்தார். எனினும் கொரோனா கட்டுக்குள் வராததை அடுத்து ஊரடங்கு உத்தரவை மே மாதம் 3ஆம் திகதி வரை நீடித்தது இந்திய மத்திய அரசு. (ம)

# விவசாய உற்பத்திகளுக்கு விரைவில் சந்தை வாங்கியு

## மாவட்டச் செயலகம் ஏற்பாடு

யாழ்ப்பாணம், ஏப்.14

யாழ்ப்பாணக் குடாநாட்டில் மேற்கொள்ளப்படும் உள்ளூர் உற்பத்தியாளர்களின் நன்மை கருதி, விவசாய உற்பத்திகளை மாவட்டச் செயலகமே கொள்வனவு செய்ய நடவடிக்கை எடுக்கப்பட்டுள்ளது என்று மாவட்டச் செயலாளர் கணபதிப்பிள்ளை மகேசன் தெரிவித்தார்.

இது தொடர்பில் அவர் மேலும் தெரிவித்துள்ளதாவது:

மாவட்டத்தில் உள்ள விவசாயிகள் பெரும் நிதிச் செலவில் மேற்கொண்ட விவசாய நடவடிக்கையின்

அறுவடை மிகவும் சொற்ப பணத்துக்கு விற்பனை செய்யப்படுகின்றது. உற்பத்தியாளரிடம் கொள்வனவு செய்யும் பொருள்கள் நுகர்வோரிடம் செல்லும் போது 3 மடங்கு அதிகரித்துக் காணப்படுவதாகக் குற்றம் சாட்டப்படுகின்றது. அதன்காரணமாக குறித்த நடவடிக்கையை மேற்கொள்ளத் திட்டமிடப்பட்டுள்ளது.

யாழ்ப்பாணத்தில் தற்போது வாழைப்பழம் கிலோ 15 ரூபாவுக்கே கொள்வனவு செய்யப்படுகிறது. கறிவாழை கிலோ 25 ரூபா முதல் 30 ரூபா வரையிலும், தக்காளிப்பழம் 30 ரூபா

முதல் 40 ரூபா வரை கொள்வனவு செய்யப்படுகிறது என்று விவசாயிகள் கவலை தெரிவிக்கின்றனர். இதே நிலைமையே பப்பாசிப்பழ விலையிலும் காணப்படுகிறது.

இவற்றின் அடிப்படையில் விவசாய உற்பத்திகளை விவசாயத் திணைக்களம், கமநல ஆணையாளர்களின் ஏற்பாட்டில் சிவில் பாதுகாப்புத் திணைக்களம் கொள்வனவு செய்து, தேவையான மாவட்டங்களுக்கு அனுப்புவதன் மூலம் விவசாயிகளுக்கும் நியாய விலை கிடைக்கும் என்று எதிர்பார்க்கப்படுகின்றது- என்றார். (க-105)

## புத்தளம் வாசிகளால் அச்சப்பட வேண்டாம்

சுகாதார சேவைகள் பணிப்பாளர் அறிவிப்பு

முல்லைத்தீவு, ஏப்.14

புத்தளத்தைச் சேர்ந்தவர்கள் அனுமதியற்ற முறையில், கொக்குளாய் பகுதியில் தங்கியுள்ளமை தொடர்பில் மக்கள் அச்சம் கொள்ளத் தேவையில்லை என்று முல்லைத்தீவு மாவட்ட பிராந்திய சுகாதார சேவைகள் பணிப்பாளர் எஸ்.சுகந்தன் தெரிவித்துள்ளார்.

இது தொடர்பில் அவர் மேலும் தெரிவித்துள்ளதாவது:

புத்தளம் மாவட்டத்தில் இருந்து அனுமதி எடுக்காமல் முல்லைத்தீவு மாவட்டத்துக்கு அவர்கள் வந்தமை சட்டப்படி தவறு. அதற்குரிய நடவடிக்கையைப் பொலிஸார் முன்னெடுத்துள்ளனர். அவர்கள் 8 பேரையும் கைது செய்து பிணையில் விடுதலை செய்து, அவர்களை வாடி ஒன்றில் தனிமைப்படுத்தி வைத்துள்ளனர்.

அவர்களைத் தனிமைப்படுத்துவதற்காக தனியே ஒரு நிலையத்துக்கு அனுப்புவது பொலிஸாரின் நடவடிக்கை. அவர்களின் தனிமைப்படுத்தலை சுகாதார முறைமைகளின் கீழ் கண்காணிக்கும் நடவடிக்கையில் பொதுச் சுகாதாரப் பரிசோதகர்கள் ஈடுபட்டுள்ளனர். அவர்கள் புத்தளத்தில் இருந்து வந்தாலும், கொரோனா தொற்றால் முடக்கப்பட்ட இடங்களில் இருந்து வரவில்லை என்பது விசாரணைகளில் தெரியவருகின்றது.

இதனால் முல்லைத்தீவு மாவட்ட மக்கள் தேவையில்லாமல் பீதிகொள்ளத் தேவையில்லை. அவர்களின் நிலைமைகள் தொடர்பில் சுகாதார வைத்திய அதிகாரிகள் நேரில் சென்று கலந்துரையாடியுள்ளனர். அவர்கள் தங்கள் சொந்த இடங்களுக்கு செல்வதற்கு விருப்பம் தெரிவித்துள்ளனர். இதற்கான நடவடிக்கையை அரசு திணைக்களங்கள் முன்னெடுக்க வேண்டும். குறித்த கடற்றொழிலாளர்கள் ஊரடங்கு தொடர்பிலான விளக்கமில்லாமல் கடற்றொழில் செய்வதற்காகவே வந்துள்ளனர்.

எட்டுப்பேரின் வதிவிடங்களில் உள்ள சுகாதார வைத்திய அதிகாரிகளிடம் தொடர்பு கொண்டு, அவர்களின் விபரங்களைத் திரட்டிக்கொண்டிருக்கும் அதேவேளை, இவர்களின் கண்காணிப்பையும் நாங்கள் தொடர்ந்த வண்ணமுள்ளோம்- என்றார். (க-19)

# மே முதல் வாரத்தில் மக்கள் இயல்பு வாழ்வுக்குத் திரும்புவர்

பெருந்தோட்ட அமைச்சர் தெரிவிப்பு

கொழும்பு, ஏப்.14

அடுத்த மாதம் முதல் வாரத்திலிருந்து மக்கள் இயல்பு வாழ்க்கையில் ஈடுபடுவ தற்கான நடவடிக்கைகள் முன்னெ டிக்கப்பட்டுள்ளன என்று பெருந்தோட்ட அமைச்சர் ரமேஷ் பதிரண தெரிவித் துள்ளார்.

தற்போது இக்கட்டான சூழ்நிலையில் புத்தாண்டுக் கொண்டாட்டங்களில் ஈடு படும் நிலை உருவாகியுள்ளது. இந்த நிலையில் சுகாதார அதிகாரிகளின் அறிவுறுத்தல்களை மக்கள் பின்பற்ற வேண்டியது அவசியம். சுகாதாரத் துறையினர் குறிப்பிடும் ஆலோசனைகள் தொடர்ந்தும் நடைமுறைப்படுத்தப்படும். இந்த நிலைமை அடுத்த மாதம் முதல் வாரம் வரை நீடிக்கும். இதனைத் தொடர்ந்து மே மாத இறுதியில் பொதுத் தேர்தல் இடம்பெற்று பலமானதொரு அரசாங்கம் அமைக்கப்படும். அவ்வாறு அமைக்கப்படும் அரசாங்கத்தால் மக்களுக்கான அபிவிருத்தி நடவடிக்கைகள் போதுமான அளவு முன்னெடுக்கப்படும். அவ்வாறானதொரு பலமான அரசாங்கம் தோற்றம் பெற்றாலே பொருளாதாரத்தையும் மீட்டெடுக்க முடியும். எனவே பொதுத் தேர்தலின்போது மக்கள் சிறந்ததொரு தீர்மானத்தை எடுக்க வேண்டும் என்றார். (ப)

# எதுவித தாமதமின்றி மக்களுக்கு நிவாரணம்

மன்னார் பிரதேச செயலர் தெரிவிப்பு

மன்னார், ஏப்.14

கொரோனா ஊரடங்குச் சட்டத்தால் முடக்கப்பட்டுள்ள மன்னார்ப் பிரதேச செயலகத்தில் உள்ள 49 கிராம அலுவலர் பிரிவிலும், தொழில் வாய்ப்பை இழந்தோர், சமுர்த்தி பெறுவோர், மாற்றுத்திறனாளிகள் போன்றவர்களுக்கான நிவாரணங்கள் அனைத்தும் தாமதமின்றி வழங்கப்பட்டு வருகின்றன என்று மன்னார் பிரதேச செயலாளர் மா.பிரதீப் தெரிவித்தார்

இது தொடர்பாக அவர் மேலும் தெரிவித்துள்ளதாவது:

மன்னார் பிரதேச செயலக பிரிவில் உள்ள 49 கிராம அலுவலர் பிரிவிலும் சமுர்த்திக் கடனாக 9 ஆயிரத்து 445 பேருக்கு 5000 ரூபா வீதம் வழங்கப்பட்டுள்ளது. அத்துடன் இவர்களுக்கான உலருணவுப் பொதிகளும் வழங்கப்பட்டுள்ளன.

சமுர்த்திப் பயனாளிகளாக இல்லாத வறுமைக் கோட்டுக்குக் கீழ் உள்ள குடும்பங்களுக்கும் இதுவரை 5000 ரூபா கொடுப்பனவு 2 ஆயிரத்து இரண்டாயிரத்து 197 பேருக்கு வழங்கப்பட்டுள்ளது. தொடர்ச்சியாகவும் வழங்கப்பட்டுக் கொண்டிருக்கிறது. முதியோர் கொடுப்பனவு ஆயிரத்து 323 பேருக்கும், மாற்றுத்திறனாளிகள் 543 பேருக்கும், சிறுநீரகம் நோயாளர்கள் 56 பேருக்கும் அரசாங்கம் நிர்ணயித்த கொடுப்பனவுகள் வழங்கப்பட்டுள்ளன.

அத்துடன் அரசு, அரசு சார்பற்ற நிறுவனங்களின் உதவியுடன் ஆயிரத்து 500 ரூபா பெறுமதியுடைய இரண்டாயிரத்து 57 உலருணவுப் பொதிகள் வழங்கப்பட்டுள்ளன. 49 கிராம அலுவலர் பிரிவிலும் உள்ள வருமானம் குறைந்த உணவுத் தட்டுப்பாடு உள்ள குடும்பங்களைத் தேர்வு செய்து உதவிகள் வழங்கப்பட்டுக் கொண்டிருக்கின்றன. மேலும் ஊரடங்கு நாள்களில் பொது மக்களுக்கு ஏதேனும் பிரச்சினைகள் ஏற்பட்டாலோ அல்லது அவசர தேவை என்றாலோ அலுவலகத்துக்குத் தொடர்பு கொள்ளுமாறு தொலைபேசி இலக்கம் அறிவிக்கப்பட்டுள்ளது. 0232222238 என்ற இலக்கத்தைத் தொடர்பு கொள்வதன் மூலம் நிவாரணங்கள், நடமாடும் சேவை தொடர்பான சந்தேகங்களைத் தீர்த்துக் கொள்வதுடன், முறைப்பாடுகளையும் தெரிவித்துக் கொள்ளலாம்- என்றார். (க-213)

# 30,000 முறைப்பாடுகள்

கொழும்பு, ஏப்.14

ஜனாதிபதி செயலகத்தின் 24 மணி நேரமும் இயங்கும் பொதுமக்கள் தொடர்பாடல் பிரிவுக்கு, 30 ஆயிரம் முறைப்பாடுகள் கிடைக்கப் பெற்றுள்ளன என்று தெரிவிக்கப்பட்டுள்ளது.

மார்ச் 25 முதல் நேற்று வரையான காலப்பகுதியிலேயே இந்த முறைப்பாடுகள் கிடைக்கப் பெற்றன என்று ஜனாதிபதி செயலகம் சுட்டிக்காட்டியுள்ளது.

முறைப்பாடுகளில் 28 ஆயிரம் முறைப்பாடுகள் தொடர்பில் அந்தந்த அதிகாரிகளை விசாரணை செய்ய உத்தரவிடப்பட்டுள்ளது. அதேவேளை ஏனைய முறைப்பாடுகள் கொள்கை முடிவுகளுடன் தொடர்புடைய காரணத்தால், அவை ஜனாதிபதி மற்றும் பிரதமருக்கு அனுப்பி வைக்கப்பட்டுள்ளன என்று செயலகம் தெரிவித்துள்ளது. அரசாங்கம் வழங்கும் உத்தரவுகளை நடைமுறைப்படுத்தாதிருத்தல் அல்லது மக்கள் அசௌகரியத்துக்குள்ளாகும் வகையில் செயற்படுதல் குறித்த முறைப்பாடுகளை 0114354550 / 0114354655 என்ற தொலைபேசி இலக்கங்களின்

ஊடாக தெரியப்படுத்த முடியும்.

இந்தத் தொலைபேசி இலக்கங்களின் ஊடாக தொடர்பு கொள்ள முடியாது போனால், அலுவலகத்தின் நேரடித் தொலைபேசி 0112354354 என்ற இலக்கத்தைத் தொடர்பு கொண்டு 3872/ 3873/ 3874/ 3875 என்ற தொடர் இலக்கத்தின் ஊடாக தொடர்பு கொள்ள முடியும்.

மக்கள் தொடர்பாடல் பிரிவுப் பணிப்பாளர் கபில குணசிங்கவின் (0773743718) என்ற தொலைபேசி இலக்கத்துடனும் தொடர்பு கொண்டு முறைப்பாடுகளைத் தெரிவிக்கலாம்.

கொரோனா வைரஸ் பரவலுடன் தொடர்பான விடயங்களை தெரியப்படுத்துவதற்காக 0112860003 / 0112860004 என்ற இலக்கங்களைத் தொடர்பு கொள்ள முடியும். 0112354354 என்ற இலக்கத்தைத் தொடர்பு கொண்டு 3355 என்ற தொடர் இலக்கத்தின் ஊடாகவும், தகவல்களைத் தெரிவிக்க முடியும்.

மக்கள் வழங்கும் தகவல்களை குறித்த துறைகளுக்கு உடனடியாக அனுப்பி வைக்க நடவடிக்கை எடுக்கப்பட்டுள்ளது என்று செயலகம் தெரிவித்துள்ளது. (க)

# கோப்பாய்ப் பகுதியில் கசிப்புடன் இருவர் கைது

கோப்பாய், ஏப்.14

கோப்பாய் பகுதியில் வெவ்வேறு இடங்களில் கசிப்பு வைத்திருந்த குற்றச்சாட்டில் இருவர் கைது செய்யப்பட்டனர். கோப்பாய் செல்வநகர் பகுதியில் 20 லீற்றர் கசிப்புடன் நேற்று இரவு 46 வயதுடைய ஒருவர் கைது செய்யப்பட்டார். அவரிடமிருந்து கசிப்பு உற்பத்தி உபகரணங்களும் மீட்கப்பட்டன.

இதேவேளை கோப்பாய் பொலிஸாருக்கு கிடைத்த இரகசியத் தகவலுக்கமைய இன்று காலை கோப்பாய் பகுதியில் 24 வயதுடைய ஒருவர் கைது செய்யப்பட்டார். அவரிடமிருந்து 10 லீற்றர் கசிப்பு மற்றும் உற்பத்தி பொருள்கள் என்பன மீட்கப்பட்டன. சம்பவங்கள் தொடர்பில் மேலதிக விசாரணைகளை கோப்பாய்ப் பொலிஸார் மேற்கொண்டுவருகின்றனர். (ஐ-26)

# பன்வில, சீனன்கொட்டுவ படைகளால் முடக்கம்!

இராணுவத் தளபதி தெரிவிப்பு

பேருவளை பன்வில மற்றும் சீனன் கொட்டுவப் பகுதிகள் கொரோனா வைரஸ் பரவும் அதிக அபாயம் மிக்க பகுதிகளாக அறிவிக்கப்பட்டு முடக்கப்பட்டுள்ளதாக இராணுவத் தளபதி சவேந்திர சில்வா தெரிவித்துள்ளார். இதேவேளை, நேற்று (திங்கட்கிழமை) புதிதாக அடையாளம் காணப்பட்ட கொரோனாத் தொற்றாளர்கள் அனைவரும் மட்டக்களப்பு, புனானையில் அமைக்கப்பட்டுள்ள தனிமைப்படுத்தல் மையத்திலிருந்து அடையாளம் காணப்பட்டுள்ளனர். இந்நிலையில் அவர்கள் அனைவரும் களுத்துறை மாவட்டம் - பேருவளைப் பகுதியில்

இருந்து தனிமைப்படுத்தலுக்காக அங்கு அழைத்துச் செல்லப்பட்டவர்கள் எனவும் சுகாதார அமைச்சின் தொற்று நோய் தடுப்புப் பிரிவு தெரிவித்திருந்தது. பேருவளையில் இருந்து புனானை தனிமைப்படுத்தல் முகாமுக்கு 219 பேர் அழைத்துச் செல்லப்பட்டு தனிமைப்படுத்தப்பட்டுள்ள நிலையில் அவர்கள் அனைவரும் பரிசோதனைகளுக்கு உட்படுத்தப்பட்டுள்ளனர். இதனையடுத்து கொரோனா வைரஸ் பரவும் அபாயம் மிக்க பகுதிகளாக பேருவளை பன்னில மற்றும் சீன கொட்டுவ பகுதிகள் அறிவிக்கப்பட்டு தனிமைப்படுத்தப்பட்டுள்ளன. (ப)

# பதுக்கி வைத்திருந்த 78 சாராயப் போத்தல்கள்

யாழில் ஒருவர்கைது

யாழ்ப்பாணம், ஏப்.14

யாழ்ப்பாணம் பெருமாள் வீதிப் பகுதியில் உள்ள வீடொன்றில் பதுக்கி வைத்திருந்த நிலையில் 78 சாராயப் போத்தல்கள் மீட்கப்பட்டன.

சந்தேகத்தில் 37 வயதுடைய ஒருவர் கைது செய்யப்பட்டார்.

யாழ்ப்பாண மாவட்ட சிரேஸ்ட் பொலிஸ் அத்தியட்சகரின் இரகசிய தகவலுக்கமைய யாழ்ப்பாணம் போதை தடுப்பு பிரிவினர் குறித்த பகுதியை நேற்று இரவு முற்றுகையிட்டனர்.

இதன்போது பதுக்கி வைத்திருந்த சாராயப் போத்தல்களையும், அதை வைத்திருந்த குற்றச்சாட்டில் ஒருவரையும் கைது செய்துள்ளனர்.

சம்பவம் தொடர்பில் மேலதிக விசாரணைகளை யாழ்ப்பாணப் பொலிஸார் மேற்கொண்டுவருகின்றனர். (ஐ-26)



## புத்தாண்டு தினத்தில்

# ஊரடங்கு சட்டத்தை மீறிய நால்வர் கைது

வவுனியா, ஏப்.14

புத்தாண்டு தினத்தில் ஊரடங்கு சட்டத்தை மீறி செயல்பட்ட நால்வர் கைது செய்யப்பட்டதுடன், அவர்கள் பயணித்த மூன்று மோட்டார் சைக்கிள்களும் பொலிஸாரால் தடுத்து வைக்கப்பட்டன. கொரோனா வைரஸ் தாக்கம் காரணமாக நாடளாவிய ரீதியில் ஊரடங்கு சட்டம் நடைமுறைப்படுத்தப்பட்டுள்ளது. புதுவருடத்தை முன்னிட்டு நேற்று மாலை 6 மணி தொடக்கம் இன்று மாலை 6 மணி வரை ஊரடங்கு சட்டம் மேலும் இறுக்கமாக்கப்பட்டு பொலிசார் மற்றும் இராணுவத்தினர் தீவிர சோதனை நடவடிக்கைகளை முன்னெடுத்துள்ளனர்.

இந்நிலையில் ஊரடங்கு சட்டத்தை மீறி வவுனியா நகர பகுதியில் நேற்று இரவு இரு மோட்டார் சைக்கிளில் பயணித்த இருவர் கைது செய்யப்பட்டனர். அத்துடன் இன்று காலை ஊரடங்கு சட்டத்தை மீறி மோட்டார் சைக்கிள் ஒன்றில் பயணித்த இருவருமாக மொத்தம் நால்வர் கைது செய்யப்பட்டனர்.

இவ்வாறு கைது செய்யப்பட்டவர்கள் 47, 29, 26, 25 வயதுடையவர்கள் எனத் தெரிவிக்கப்படுகிறது. (ஐ-18)



மன்னார் மாவட்டத்தில் ஊரடங்கு காலப் பகுதியில் பாதுகாப்புக் கடமைகளில் ஈடுபட்டு வரும் பாதுகாப்பு தரப்பினருக்கு மன்னார் சமூக பொருளாதார மேம்பாட்டுக்கான நிறுவனத்தால் முகக்கவசங்கள் வழங்கப்பட்டன. (ஐ-56)

## அம்புலன்ஸில் மதுப் போத்தல் இருவர் கைது

கொழும்பு, ஏப்.14

அம்புலன்ஸில் மதுபானப் போத்தல்கள் கொண்டு சென்ற குற்றச்சாட்டில் மருத்துவமனை ஊழியர்கள் இருவர் கைது செய்யப்பட்டுள்ளனர் என்று பொலிஸார் தெரிவித்துள்ளனர். சேவாகம காலியங்கல பகுதியில் வைத்தே இவர்கள் கைது செய்யப்பட்டுள்ளனர்.

பொலிஸாருக்குக் கிடைத்த இரகசியத் தகவலை அடுத்தே இந்தக் கைது நடந்துள்ளது. இந்த வாகனத்துக்குள் 180 ரூபாவுக்கு விற்பனை செய்யப்படும் 125 சாராயப் போத்தல்கள் காணப்பட்டன என்று பொலிஸார் குறிப்பிட்டனர். அம்புலன்ஸ் சாரதி மற்றும் அவரின் உதவியாளரே இவ்வாறு கைது செய்யப்பட்டுள்ளனர் என்பதோடு அவர்கள் இருவரும் தற்காலிக பணியிடை நீக்கம் செய்யப்பட்டு விசாரணைக்குட்படுத்தப்பட்டுள்ளனர் எனத் தெரிவிக்கப்பட்டுள்ளது.

பொலநறுவை மருத்துவமனைக்குச் சொந்தமான இந்த வண்டி கொரோனா தொற்றாளர்களை தனிமைப்படுத்தலுக்கு அழைத்துச் செல்வதற்காக பயன்படுத்தப்பட்டு வந்துள்ளமை கண்டறியப்பட்டுள்ளது. கைது செய்யப்பட்டவர்கள் தடுத்து வைக்கப்பட்டுள்ள நிலையில் விசாரணைகள் இடம் பெற்று வருகின்றன என்று பொலிஸார் தெரிவித்தனர். (ஏ)



யாழ்ப்பாணம் மருதங்கேணி இந்து தமிழ்க்கலவன் பாடசாலை மாணவச் சமூகத்தினரால் இரு இலத்திரனியல் அளவைத் தராசுகள் மருதங்கேணி பிரதேச மருத்துவமனைக்கு வழங்கப்பட்டன. மருத்துவமனை மருத்துவர் மற்றும் நோயாளர் நலன்புரிச் சங்கத்தினரிடம் இந்தத் தராசுகள் கையளிக்கப்பட்டன. (ஐ-70)

## கடந்த 25 நாள்களில் 26,000 பேர் சிக்கினர்

கொழும்பு, ஏப்.14

ஊரடங்குச் சட்டம் நடைமுறைப்படுத்தப்பட்டுள்ள நிலையில் அதை மீறியமைக்காகக் கடந்த 25 நாள்களில் 26 ஆயிரத்து 637 பேர் கைது செய்யப்பட்டுள்ளனர் என்று பொலிஸ் தலைமையகம் தெரிவித்துள்ளது.

ஊரடங்குச் சட்டம் நடைமுறையில் இருந்த போது உரிய அனுமதிப் பத்திரம் இன்றி நடமாடியமை, சட்டவிரோத மதுபான உற்பத்தி விநியோகம் என்பவற்றுக்காகவே அதிகளவானோர் கைது செய்யப்பட்டுள்ளனர் என்று பொலிஸ் தலைமையகம் தெரிவித்துள்ளது.

கொரோனாத் தொற்றுக் காரணமாக நாடளாவிய ரீதியில் கடந்த மாதம் 20ஆம் திகதி முதல் பொலிஸ் ஊரடங்குச் சட்டம் நடைமுறைப்படுத்தப்பட்டுள்ளது. மக்கள் தமது அத்தியாவசிய தேவைகளை நிறைவேற்றிக் கொள்வதற்காக சிறு காலவகாசம் வழங்கப்பட்டு வருகின்றது. இன்று செவ்வாய்கிழமை காலை 6 மணியுடன் முடிவடைந்த 24 மணித்தியாலத்துக்குள் மாத்திரம் ஊரடங்குச் சட்டத்தை மீறியமைக்காக ஆயிரத்து 606 பேர் கைதுசெய்யப்பட்டுள்ளதுடன், இவர்களிடமிருந்து 373 வாகனங்களும் பறிமுதல் செய்யப்பட்டுள்ளன. ஊரடங்குச் சட்டம் நடைமுறைப்படுத்தப்பட்ட கடந்துள்ள 25 நாட்களுக்குள் மாத்திரம் 26 ஆயிரத்து 637 பேர் கைது செய்யப்பட்டுள்ளதுடன், இவர்களிடமிருந்து மோட்டார் சைக்கிள், கார், முச்சக்கர வண்டி மற்றும் சொகுசு வாகனங்கள் உள்ளிட்ட 6 ஆயிரத்து 799 வாகனங்கள் கைப்பற்றப்பட்டுள்ளன.

பறிமுதல் செய்யப்படும் வாகனங்களை பொலிஸார் பொறுப்பேற்பதுடன், அவை வைரஸ் தொற்று கட்டுப்பாட்டுக்குள் கொண்டுவரப்பட்டதன் பின்னரே உரிய நபர்களுக்கு கையளிக்கப்படும் என்று அறிவிக்கப்பட்டுள்ளது. (ஏ)

## “அமைதியாகக் குடியுங்கள்”

கெஞ்சியவர் கொலையுண்டார்!

வவுனியா, ஏப்.14

அனுராதபுரம் கெப்பற்றிக்கொலப் பகுதியில் புத்தாண்டு தினத்தில் இடம்பெற்ற மோதலில் ஒருவர் உயிரிழந்தார். மற்றுமொருவர் காயமடைந்த நிலையில் வவுனியா வைத்தியசாலையில் சேர்க்கப்பட்டுள்ளார்.

கெப்பற்றிக்கொலவப் பகுதியில் புத்தாண்டு தினமான நேற்று இரவு இந்தச் சம்பவம் இடம்பெற்றது. அனுராதபுரம், கெப்பற்றிக்கொலாவப் பகுதியில் உள்ள வீடு ஒன்றில் மது விருந்துக் கொண்டாட்டம் இடம்பெற்றுள்ளது. இதன்போது அதிக சத்தம் காரணமாக அயல் வீட்டுக்காரர் மது விருந்தில் ஈடுபட்டவர்களை அமைதியாக இருக்குமாறு கோரியுள்ளார்.

இதன்போது ஏற்பட்ட வாய்த்தர்க்கம் மோதலாக மாறியுள்ளது. இதில் அயல் வீட்டைச் சேர்ந்த ஒருவர் வாள்வெட்டுக்கு இலக்காகி உயிரிழந்தார். ஜெ.செலிட்டர் (வயது 24) என்பவரே இவ்வாறு உயிரிழந்தார். குறித்த மோதலைத் தடுக்கச் சென்ற ஒருவரும் வாள்வெட்டுக்கு இலக்காகி படுகாயம் அடைந்துள்ளார். அவர் வவுனியா வைத்தியசாலையில் சேர்க்கப்பட்டுள்ளார். காயமடைந்தவர், உயிரிழந்தவரின் சகோதரன் என்று பொலிஸார் தெரிவித்தனர். இந்தச் சம்பவம் தொடர்பில் கெப்பற்றிக்கொலாவ பொலிஸார் விசாரணைகளை முன்னெடுத்துள்ளனர். (ப-18)